

# Lehen il-Malti

MAHRUĠ

MILL-GHAQDA TAL-MALTI (UNIVERSITA')



WASAL IŻ-ŻMIEN LI NAGHARFU LILNA  
NFUSNA BHALA MAL TIN

JEKK MA RRIDUX NINTILFU BHALA  
ĠENS GHALINA F'ART MISSIRIJETNA

# LEHEN IL-MALTI

L-XXXIX

1970

GHADD 14

DAN L-GHADD FIH:

EDITORJAL: *Xi ġralu t-Teatru Malti?* – P.P. SULTANA: *Ġużè Diacono bhala Drammaturgu f' "Erwieh Marbuta"* – A. AGIUS MUSCAT: *Aktar tagħrif fuq: Laurent Ropa* – W.Ph. GULIA: *Fuq il-Qabar ta' John Keats* – O. FRIGGIERI: *Kontrażżjonijiet fil-Persunalità Poetika ta' Kamenu Vassallo* – A. CREMONA: *Beatles* – Fr. EDWARD FENECH O.S.A.: *Il-Ġifen* – H. FRENDO: *Neokolonjaliżmu; Arena; Non-Eżistenza* – V. MALLIA-MILANES: *Il-Fidwa tal-Bniedem* – J. AZZOPARDI: *Il-Paċi ta' Kamarti* – M.N. BORG: *1x-Xmara* – Bro. G. MERCIECA: *It-Tnejn tal-Kamival* – Fr. J. CREMONA, O.F.M.: *L-Għanja ta' l-Emigranti Maltin* – V. MIFSUD BONNICI: *Żieda ta' Kliem u Tifsir* – L. SCHIAVONE: *Book Review*.

## XI ĠRALU T-TEATRU MALTI?

META fi żmien il-Gvern tal-Haddiema, jew kif iħobb isejjaħ lilu nnifso bl-Ingliż il-*Malta Labour Party*, jien kont magħżul bhala wiehed mill-membri biex ngħidu lill-Gvern kif it-teatru Manoel, ġawhra tal-Arti tagħna li kien għoddu sar żibel, seta' jerga' għal li kien darba, naħseb li la l-President Ġino Muscat Azzopardi, il-President tal-Kummissjoni u lanqas dawk li hadmu miegħu, m'ghaddielhom minn rashom x'kien għad isir mit-teatru Manoel taht idejn haddiehor. Dawk li jħobbu t-teatru Malti u jemnu fih bhala l-mera ta' Nazzjon rajh f'idejh holmu żmien aħjar meta t-Teatru Malti miżmum minn flus il-Maltin, kellu jkun ta' hegga, huggiega nar, għal dawk li xtaqu jaraw fuq il-palk tat-teatru Manoel, il-frott tal-ġenju Malti, li, bħal ma jgħid il-qawl Malti għall-bajtar, irid iż-żmien biex isir. Minn dan kollu ma gara xejn. Mhux għax ma nhadmitx xi ftit drammi Maltin u, bit-tqanzih saru xi konkorsi 'l hawn u 'l hinn, imma dawn il-hidmiet li messhom kienu l-qalba tat-teatru Manoel, flok hekk kienu xi haġa ta' mad-dawra, fit-tarf it-tarf. Tabilhaqq, it-teatru Manoel mhux biss li ma safax dik il-huggiega ta' nirien, sejha thaggeġ għat-talent drammatiku Malti, imma li, tista' tgħid, wasal biex qerdu.

Meta hemm marda, it-tabib irid ikollu l-kuragg isemmi isimha, għax jekk jahbilha isimha, magħha jahbi wkoll id-duwa tal-fejġan. Aħna l-Maltin inbatu wisq bir-*rispett falz* għal xulxin, u ngħidu falz, għaliex biżżejjed tickellem ma' wiehed li ma jridx jikkritika 'l haddiehor fuq ismu, imħabba

l-biza' li jitlef hbiberija jew xi haġa oħra; imma mbaġħad jekk tisimġu jkellmek fuqu ras-imb-ras (kollox bejnietna!) u tara l-ħdura ħierġa. Min-ħabba dal-moħħ ċkejken, il-biċċa l-kbira ta' ittri li jidhru fil-gazzetti tagħna, jidhru fuq isem b'ieħor. Imma min hu raġel jirrispetta flimkien mal-argument, il-kuragg li wieħed joħroġ bih għall-beraħ f'ismu.

It-Teatru Manoel hu tal-poplu Malti u mħabba f'hekk jifforma sehem qawwi mill-proprjetà tas-Socjetà Maltija, is-Socjetà ta' dawk in-nies li, għax m'għadhomx iżjed bħal tarbija fuq dirgħajn ħaddieħor, jixtiequ jaraw ġens Malti joħroġ minn qoxortu u juri ruħu f' saħħtu kollha. Bħalissa nistħajjel qed nara t-tbissima f'qarsa ta' dawk li għalihom kulma hu Malti jdarrashom; u ta' dawk li l-ebda haġa Maltija ma toġħgħobhom ħlief l-Ego tagħhom. Donnhom m'humieħ bħal ħaddieħor, wild Malta, bin id-demmi u laħam l-Arti, prodott tas-socjetà li huma jmaqdru għax jogħgħobhom aktar jilagħqu x-xemx ta' ħaddieħor. Imħabba f'hekk, it-Teatru Malti mhux biss ma setax jieħu r-ruħ sa issa, imma lanqas ma sa jieħu r-ruħ 'il quddiem.

Imma tafu sakemm? Sakemm l-opinjoni pubblika tibda tirrispetta lilha nfisha u twarrab minn ma' dirgħajha u riglejha l-krajjen tan-nies li jassru t-Talent Malti. It-Teatru Manoel messu kien skola ta' teatru nazzjonali qabel kull haġa oħra. Il-Ministeru ta' l-Edukazzjoni u Kulturali messu rabat lil Kumitat tat-Teatru Manoel bil-ftehim li l-kumpaniji serji li għandhom x'jaġħtu lil Malta mhux biss ma jħallsux il-kera ta' kull lejla (xi £20), imma jistidnuhom biex jibnu t-teatru Malti. Ma jsir l-ebda gid mill-poza ta' min juri ruħu dejjem skandalizzat kemm aħna l-Maltin ma nafu xejn u kemm il-barranin huma aħjar minna. Imma l-barranin tafu għaliex huma aħjar minna, għaliex huma u l-gvernijiet tagħhom, f'dak li għandu x'jaqsam mat-teatru huma wisq evoluti u jirrispettaw lilhom infushom wisq iżjed. Il-ġenju nazzjonali jixbah lil ħobz. Il-ħobz biex jikber irid il-ħmira. Mingħajr ħmira ma jogħliex. Il-ħmira hija li ma jitolbux ħlas ta' kera minn għand Kumpaniji serji li jtellgħu xogħlijiet originali ta' drammaturgi Maltin. Għandna l-eżempju tal-Gvern Taljan li jissusidja l-Opera wit-Teatru Taljan biex iżomm fil-għoli l-gieħ ta' l-Italja quddiem il-barranin. Aħna hawn Malta għalna bħal ħobza mingħajr ħmira – ma kbirniex u lanqas sa nikbru jekk nibqgħu b'dawn in-nies li għad għandna madwarna. Il-Letteratura u x-Xjenza Lingwistika Maltija kibru ħafna f'dawn l-aħħar snin. Għaliex? *Għax min ha ħsiebhom kien jemmen fibom: kien iħobbhom, studjahom u ħadem fibom.* Ma rrid inwegġa' 'l ħadd mill-membri tal-Kumitat tat-Teatru Manoel għax fl-aħħar mill-aħħar, xi haġa tajba għamlu wkoll daqs kemm ilhom hemm. Naf u nħoss li għandi ngħid li x'uħud minnhom huma nies ta' ħila min f'haġa u min f'oħra. Imma għal min minnhom nistgħu ngħidu li qatt wera mhux tant ħila daqs kemm interess ħaj fl-istudju

tal-lingwa Maltija, fis-sergħat tal-Malti bħala għodda tal-palk Malti? U min qatt ma wera nteress fit-Teatru Malti; fl-użu tal-Malti, kif qatt seta' jinteressa ruħu biżżejjed, b'qalbu u ruħu kollha, fit-Teatru Malti? Il-Ministru ta' l-Edukazzjoni u Kultura dan l-argument jagħtih jew ma jagħtihx piz?

Ftit ilu gew għandi xi zghazagh ikellmuni fuq it-Teatru Malti, zghazagh edukati, mimlijin hegga, li jixtiequ jibnu Teatru Malti bil-Malti. Izghar fis-snin, imma akbar fil-hegga ghax ghandhom idea serja tat-Teatru. Qalbi thegget meta rajt lil dawn iz-zghazagh. Tkellimna fuq il-qaghda kerha tat-Teatru Malti illum; u heggigthom ma jaqtghux qalbhom imma jinqatghu ghalihom biex jibnu Teatru nazzjonali, Teatru tad-dinja li fih jidhlu Malta u lsienha u l-Kittieba tagħha.

Fl-ahhar mill-ahhar, tghidx ma wasalx iz-zmien li haddiehor jidhol flok l-ghassa l-qadima biex jara x'jista' jsir ahjar milli sar sa issa; x'jista' jingabar mill-herba tal-imghoddi, ghall-bini ta' Teatru Nazzjonali Malti? Il-Malti jghid "Min ma jbidilx ..." Tghidx li l-Malti pastaz; ghid li l-Malti hu minjiera ta' gherf; it-tigrub kollu tal-hajja.

Hemm xi haga hazina ma nafx x'nibda ngħid li qatlet it-Teatru Malti meta dan beda jiehu ffit tan-nifs. Din hi kustjoni nazzjonali u mhux kustjoni ta' x'jidhrilhom il-ftit tan-nies tal-kumitat. Qabel ma nibdew naraw it-Teatru Manoel fid-dawl ta' responsabilita soċjali Maltija, it-Teatru Manoel qatt ma jkun Teatru Nazzjonali Malti; jibqa' bħala xi haga barranija bhal hafna hwejjeġ oħra barranin li qegħdin ifixklu hafna l-progress ta' Malta indipendenti.

## ĠUŻÈ DIACONO BHALA DRAMMATURGU F' "ERWIEH MARBUTA"

Ta' PAUL P. SULTANA

KULL drammi li jinħadem fuq il-palk jiddipendi ħafna għall-fama tiegħu minn atturi li jinterpretaw l-idejat tad-drammaturgu. "ERWIEH MARBUTA" ċertament iħalli wisq impressjoni aħjar jekk wieħed jara maħdum go tejatru milli jekk wieħed jaqrah. Jekk Semjon Kolos ikun attur tajjeb, "Erwieh Marbuta" jirnexxi, jekk il-parti ta' Semjon tinħadem ħazin, dan id-dramm jingħaqad ma' drammi oħra Maltin li intesew minħabba l-faqar tagħhom.

Il-karattri prinċipali huma Semjon Kolos, Anja, Mueller, Webbel, Von Seiler u Paćenka. Katerina u Daxa li jirraprezentaw il-poplu Russu maħkum mill-Ġermaniżi għandhom parti qasira lejn it-tmiem id-dramm. Dawn il-karattri nistgħu nsejnhom realistiċi għaliex bħalhom insibu fil-ħajja ta' kuljum. Naħseb li intom jgħidkom bħali u tgħidu waqt li tkunu taqraw "Erwieh Marbuta" "Ara Semjon jixbaħ lil dak il-bniedem jew lil dak l-artista... Ara Anja tixbaħ lil dik ix-xebba, li m'hix xebba iżda debba..." Minn dawn il-karattri kollha jien inħossni ċert li Ġużè Diacono ikkonċentra l-forzi drammatiċi tiegħu fuq Semjon Kolos. Ried ipingih raġel kbir, sabiħ, b'saħħtu, gentlom u edukat iżda li d-destin tah bil-ħarta. Safa aghma mill-egħdewwa tiegħu, imsawwat, imqatta', imbengel u mbikki. L-unika konsolazzjoni li Semjon kien baqagħlu kien isibha fil-Vodka u f'Anja. Ma setax Semjon Kolos ma jfakkarnix f' "Samson Agonistes" ta' John Milton. Jekk wieħed joqgħod jaħseb isib ċerti idejat komuni.

It-tnejn huma għomja. Semjon iġġieled għal niesu, l-istess Sansun, Semjon kien tradut minn mara, Sansun ukoll, iżda waqt li Semjon Kolos sab il-konsolazzjoni fil-Vodka, Samson sabha fit-tama li għad jivvendika ruħu minn min għamillu d-deni – ħaġa li Semjon jagħmel meta jifga lil Mueller lejn it-tmiem tad-dramm. Iżda waqt li "Samson" ta' Milton narawh karattru ikbar fi tmiem it-traġedja, Semjon ta' Diacono huwa statiku – fil-bidu tad-dramm hu l-istess bħal fit-tmiem; qatt żgur minnu innifsu, u ma jafx x'inhu t-tajjeb jew il-ħazin. Barra mill-karatterizzazzjoni hu realistiku wkoll fil-ilbies Russu u fil-kant tradizzjonali.

Ġużè Diacono kiteb dan id-dramm bi stil ta' proża. Is-sentenzi huma qsar. Tant hu hekk li fid-dramm kollu erbgha huma l-passaġġi twal li

jieħdu bejn għaxra u ħmistax il-linja tal-faccata. "Erwieħ Marbuta", mela, hu kompost minn taħdidiet żgħar jew djalogi bejn l-atturi differenti. Hu minħabba dan il-fatt li għall-ewwel żewġ atti "Erwieħ Marbuta" jaħbat sa jsir monotonu minħabba n-nuqqas ta' azzjoni drammatika. Irridu niġennew sal-bidu tat-tieni att biex "Ninħasdu" f'it meta Semjon jaġmel għal Webbel għax dan iħobb lil Anja. Anja żżommu u toqgħod għarkubtejha quddiem Semjon. Wara din l-azzjoni mghagħgla t-tempo jerġa' jikkalma. Fit-tieni att, fejn Gużè Diacono ried jaasal fil-"climax", naraw aktar minn azzjoni waħda ta' qtugh in-nifs jew "suspense".

Fl-istil purament Malti thossu jistona kliem bħal "esasperat" (p. 43), jikkomiser (p. 44), (p. 6) dispaçè u "rinforzi" qalb kliem Malti bħal "imsaġar", "sfiqa", jixxirka u maqagħdu (p. 47). Kitba ta' Malti sabih insibuha f'p. 81:

MUELLER: U hallini, kemm int fitt!

SEMJON: Min jaf kieku nagħmlu lilek maġistrat tal-belt? Eh? x'tgħidli? Għada shabi jieħdu l-belt f'idejhom u int tkun tista' taqta' haqq minn niesek. Trid? (Jidhak) X'tgħidli? (Jidhak. Mueller jibqa' ħosbien.) Tgħallmu f'it pulitka lil Seiler. Taf x'hemm ħazin, li niesi m'għadhomx jisimghu minni. Għax kieku ... Qabel, taf kif? Kont nagħtihom is-sinjal u mas-sinjal tiegħi - hekk: (jimita l-għajta tas-seqer; l-oħrajn, speċjalment Mueller, jinħasdu) tarahom jixkattaw bħal tajfa isqra mxajna minn qalb is-siġar, jeqirdu l-lifgħat Germanizi, Imma ħrief qatt ma sabu. Dak kien ikun is-sinjal. Isma' (Jarga' jimita l-għajta tas-seqer.)

F'dan id-dramm "Erwieħ Marbuta" f'it huma t-tixbihat; il-wiçç bil-leħja ta' Semjon hu mxebbah ma' tal-barbaġann (p. 80), il-vodka hi mxebbha mal-velenu u għandna wkoll l-għajta tas-seqer.

Qabel ma nispiçça din il-parti ta' l-Essay ma nixtieqx ma nsemmix xi żbalji żgħar li nnutajt. Nikkwota żewġ eżempji. (i) Pagna 39.

MUELLER: "Kemm għandkom għana sabih, Semjon. Imma jien f'it inhossha l-mużika. Forsi għax ma nħobbx, min jaf, mhux bħalek u Webbel. Ma nafx inhos jien. Ara Webbel da'qt jaqbizlu d-dmugh (Jidhak) Nixorbu l-aħwa?" L-iżball qiegħed f'ara! Tgħid "ara" lil wieħed aghma? Mueller hawn qed ikellem lil aghma Semjon. Nesa li Semjon ma jarax?

(ii) Pagna 41 insibu żball u nuqqas ta' ħsieb f'dak li hu drama u sekwenza.

MUELLER: Hares Semjon, hallina minn dan. Għandi x'ingħidlek.

SEMJON: Jaqaw, Mueller?

Gużè Diacono wara li qajjem l-interess fl-ispettaturi biex jaraw x'gej

wara dawn il-kliem jigsaw l-attenzjoni fl-istess hin lejn Anja u Webbel – b'hekk inhoss li l-awtur naqqas l-effett tal-kurzità. (Nikkwota p. 41)

(Sadattant, Anja fittxet liż-żewġ xbejbiet l-oħra. X'hin tarahom min-subin għal rashom, tmur hdejjhom. Webbel jitlaq warajha, jaqbadha minn wara, ihaddanha, ibusha. Anja, milwija ma' dahar ta' pultruna, iġġarrab dan kollu, bla ma tagħmel resistenza. Dan għaliha martirju, lil Webbel u niesu ma taħmilhomx, tobghodhom b'qalbha kollha, imma jkollha toqghod għal dan. Anqas ma tissogra ssamma' lehenha, li ma tnaffarx lil Semjon. Din xena aktarx twila, li Mueller mhux jara. Issa bla kliem, b'Daxa u Katerina mdarrsin għall-aħħar, imghaddbin għal Anja, waqt li Mueller u Semjon ikomplu jikkellmu.)

MUELLER: Ġibtlek aħbar tajba. Għandi x'inghidlek.

SEMJON: Trid tkellimni wahdi?

Kull drammaturgu f'kitbietu jkollu xi skop, xi messagg jew xi filosofija li jkun irid ipoġġi quddiem l-opinjoni pubblika. Ġuzè Diacono f'"Erwieh Marbuta" ried juri, kif nifhem jien, li l-faċċolizmu ma jistax jirbah. Semjon, Anja u Mueller, it-tlieta jippruvaw, b'tustagni kbira, jidhqu bir-Russi. Dan il-faċċolizmu hu aktar ikrah f'Semjon u Anja għax dawn it-tnejn jippruvaw jidhqu b'pajjiżhom u b'huthom. Mueller, għallinqas hu għadu tar-Russi. Ma tantx nagħtuh tort għall-manigġi tiegħu, iżda ma nistgħux naħfrulu, bħal ma jaħfrulhomx ir-Russi stess lil Semjon u lil Anja, li fi tmiem id-dramm jisfghu inwaddba mit-tieqa f'idejn nieshom minn nieshom stess. F'dan il-kastig lill-faċċolizmu l-awtur indirettament ifahħar il-patrijot-tizmu presentat fil-persuna ta' Pecenka, Daxa u Katerina.

Wara dan l-istudju ta' dan id-dramm inhoss li Ġuzè Diacono ma messux semmiegħ "Erwieh Marbuta". Liema huma l-Erwieh Marbuta? Ta' Semjon u ta' Anja? Marbuta meta Anja baqgħet tidhak u tgħaddi biż-żmien lil Semjon sa tmiem tad-dramm? Kieku sejhilha "It-Tragedja ta' Semjon Kolos", inhoss li Ġuzè Diacono aktar kien ikun eżatt fil-għażla tat-titlu għad-dramm tiegħu; u kien aktar jagħti stampa ċara ta' x'inhu d-dramm bi tlett atti "Erwieh Marbuta".

## AKTAR TAGHRIF FUQ: LAURENT ROPA

Ta' ANTON AGIUS MUSCAT

F'LEMEN *il-Malti* (nru. 12; 1967) ir-Rev. Patri Piju Rapa, O.P., kiteb fuq "Dak li stajt niftakar dwar hija Laurent Ropa". It-tagħrif li għoġbu jkteb sa jagħti hjiel dwar irqaqat li jekk ma tkunx minn ta' ġewwa u tgħodd iż-żmien li għandu r-Rev. Patri Piju Rapa, qajla tkun tista' tigbru kif gieb u laħaq. Għamel sewwa ħafna Patri Piju Rapa li medd idu għal kitba fuq huh, u nahseb jien li jekk jiftakar aktar tagħrif siewi u jhallih miktub għal dawk ta' warajna, inkunu nistgħu nifmu aħjar lil Laurent Ropa, wild Għawdex u kittieb li x-xogħol letterarju tiegħu aktarx ma nafuhx kif imis-sna hawn Malta.

Jiena u naqra l-kitba ta' Patri Piju Rapa, żewġ hsbijiet ewlenin għadew minn moħħi, u huma: l-ewwel, għandna nkunu nafuhulu lil Patri Piju għat-tagħrif tiegħu; it-tieni, jixraq inżid xi tagħrif biex inlaħham fejn nista'.

Patri Piju Rapa qal: "... hawn Malta nkiteb fuq hija Laurent fit-Tieni Ktieb 1937 ta' *il-Malti* ta' l-*Għaqda* (illum *Akkademya*) kif ukoll fin-numru 12/58, Marzu 1958, tas-sensiela "Tajjed li tkun taf", artiklu li sewwa sew hdax-il gurnata qabel il-mewt ta' Ropa, ingieb tista' tghid kelma b'kelma fin-numru 421, 18 ta' Marzu, 1967 ta' *Ir-Review*. Dawn it-mejn ta' l-aħħar huma maħruġin mid-Dipartiment ta' l-Infomazzjoni". Dak li deher fl-1967 fi *Ir-Review* huma tennija tal-istess kitba li dehret qabel fi *Ir-Review* wkoll. Dak il-wiehed li kiteb dan it-tagħrif kollu dwar Laurent Ropa hu: IVO MUSCAT AZZOPARDI, L.P., O.S.J. Il-bijografija ta' Laurent Ropa mhux biss kitbha Ivo Muscat Azzopardi u dehret fi *Ir-Review* għal darba, tnejn, (ukoll wara l-mewt ta' Ivo Muscat Azzopardi); f'Tajjed li Tkun Taf; u f'*Nies Kbar Maltin*, is-serje "Il-Fanal", nru. 6, ktejjeb stampat fl-1963; iżda wkoll Ivo Muscat Azzopardi qraha f'wahda mis-sensiela ta' xandiriet "Nies Kbar Maltin" fuq ir-Rediffusion. Fix-xandira dwar Laurent Ropa, Ivo Muscat Azzopardi nstama' jtkellem mar-Rev. Patri Piju Rapa, O.P., dwar huh Laurent. Minn dik ix-xandira nista' nfakkar hawn li Patri Piju sqarr li sa fejn jaf hu kien il-Prof. Ġużé Aquilina li qaleb għall-Malti xi biċċa xogħol ta' huh Laurent, u dax-xogħol hu r-rumanz *Le Chant de la Noria, Il-Għanja tas-Sienja*, li deher fi *Il-Berqa* ftit ftit mill-31/12/1952 sal-4/2/1953.



Għalhekk: għalkemm huwa minnu li d-Dipartiment tal-Infommazzjoni tal-Gvern Malti ta l-għajnuna tiegħu, u j'Alla jissokta jagħti kif imissu u kif jixraq għajnuna siewja sabiex kemm il-Maltin infushom u kemm ix-xogħol sabiħ tagħhom jagħrfuh aħjar, kien b'riħet ir-rieda tajba, il-herqa biex isemma' xogħol il-Maltin wil-kitba ta' Ivo Muscat Azzopardi li lil Laurent Ropa nafuh f'it aħjar hawn Malta. Kulhadd dak li haqqu! Dan li qed ingħid b'riħet Ivo Muscat Azzopardi jitqawwa meta naqraw x'kitiblu Laurent Ropa nnifsu f'ittra li bghatlu lil Ivo:

"Piacè, le 25 avril 1963.

Cher ami Ivo,

Je viens, avec beaucoup de retard, vous dire que le travail que vous avez entrepris sur les grands Maltais vous honore. Il est pour les générations futures un idéal et un exemple propres à exalter leur patriotisme.

Merci pour la biographie que vous avez consacrée à Laurent Ropa; vous le connaissez mieux qu'il lui.

Mes compliments les plus cordiaux. Bonne santé pour vous-même et pour toute votre famille.

L. Ropa"

L-ittra tikkellem għaliha nfisha. Ta' min iżid li għalkemm l-ittra hi ffirmata minn L. Ropa u trodd hsiebu, iżda l-kitba ta' haddiehor, nahseb ta' martu. Għalhekk ukoll tilmah għazla bejn l-id li hażżet il-firma u dik li kitbet: "A Joseph Qquilina, mon cher compatriote, au savant philologue, au guide de notre Jeunesse: Piacè, le 24.10.64", fuq ir-ritratt ta' L. Ropa li deher f'Lehen il-Malti, 1967, għadd 12, biswit paġna 3.

Ivo Muscat Azzopardi f'safra tiegħu fis-sajf fi Franza kellu xewqa jiltaqa' ma' Laurent Ropa, iżda dan minhabba saħħtu ma satax jitla' Pariġi. B'danakollu, Laurent bagħat lil ibnu Denis. Denis, il-wild il-kbir ta' Laurent, kif instama' jgħid Patri Piju hu u jikkellem ma' Ivo Muscat Azzopardi fix-xandira li semmejt, kien dak iż-żmien tax-xandira imexxi istitut ta' Kultura Franciża kif ukoll professur tal-Lsien Franciż fir-Republika ta' San Domingo. Tifkira ta' dik il-laqgħa f'Pariġi bejn Ivo Muscat Azzopardi u Denis Ropa huwa r-ritratt meħud minn Vera Muscat Azzopardi, L.P., bint Ivo, li kienet ma' missierha waqt dik is-safra. Ir-ritratt ta' Denis Ropa dak in-nhar ta' min iqabblu ma' dak tal-missier Laurent meħud fi Frar fl-1937.

Fil-bijografija tiegħu dwar Laurent Ropa, Ivo Muscat Azzopardi jsemmi: "... Ropa hareġ tliet kotba zghar tal-poeziji. L-ewwel wiehed deher fl-1945 bl-isem 'Notre-Dame-De-La-Vie' li huwa ddedikah lil martu. Fih juri r-rispett u l-qima kbira li għandu lejha". Nahseb ta' min ingħib hawn

kif tintemm dil-poema maħsuba għal martu biex ikollna hjiel tal-kitba tiegħu:

(p. 15): "J'ai fait un beau voyage avec ma Bien-Aimée,  
un voyage d'Amour!

Trois Anges nous ont offert les Raisins du Sabctuaire  
et nous nous sommes envirés de leur jus divin,

Voletez autour de l'Arbre de Vie, Colombes de l'Amour,  
tournoyez en quête de Joie!

Étincelles du Feu de la Terre, éphémères étincelles,  
jaillissez en étoiles vers le Ciel!  
Anéantissez-vous dans la Lumière Eternelle!

J'ai fait un beau voyage avec ma Bien-Aimée,  
j'ai fait un saint voyage!

O les Jardins de Roses! O les Jardins de Lys!"

Dax-xogħol poetiku fejn fih jistqar li: "J'ai fait un saint voyage avec ma Bien-Aimée!" (p. 6) u jbierek il-ħajja li tidhirlu twarrad, ħareġ fi żmien meta bintu Edith ħalliet dar missierha biex tibni l-bejta tagħha, għax fi tmiem il-ktejjeb, p. 16, insibu:

"Pour Edith et Maurice.

A votre tour, Enfants, vous voici donc partis  
A deux, sur le chemin de beau pèlerinage.  
Vos Anges, vous offrant les Raisins du Voyage,  
Puissent-ils vous guider en jusque Paradis.

Sillé-le-Guillaume, 27 Decembre 1945".

Il-kliem li Laurent Ropa kiteb (u din id-darba l-kitba kollha tiegħu) fuq il-qxura tal-kopja ta' dil-poema li baġat lil Ivo Muscat Azzopardi, juri kemm il-poema u ż-żwieġ ta' bintu bħallikieku waħda marbuta mal-oħra: "A Ivo Muscat Azzopardi, à l'Ami et au Poète, en souvenir du mariage de ma fille. 17.I.46. L.R." Fit-taħdit tiegħu ma' Ivo Muscat Azzopardi waqt ix-xandira li semmejt, Patri Piju qal li sa fejn jaf hu, il-poema "Notre-Dame-De-La-Vie" kienet "l-aktar għal qalb ħija". Dal-kliem qed nagħtih għax dik it-taħdita, sa fejn nista' naqbad, mhix imniżżla mkien. Min jix-tieq jaqra "Notre-Dame-De-La-Vie" u tagħrif qasir ħafna dwar Laurent Ropa, għandu jfittex il-"Malta Cultural Institute Bulletin", nru. 138,

Novembru 1965, pagna 4, taht ir-ras, "Maltese Poets of the XX Century".

Dat-tagħrif ħadt sabar niġbru u niktbu għax jidhirli aħjar jitnizzel qabel ma ż-żmien inessih u jaħtfu fil-baħħ ta' hdanu. Nittama aktar tagħrif si ewi dwar Laurent Ropa għad jidher: mhux dwaru biss, iżda wkoll dwar Maltin u Għawdxin oħra, imweldin jew mhumiex f'Malta jew f'Għawdex, u li tay

\* hidma u għaqal ta' mohħhom b'risq "Din l-Art Helwa".

#### FUQ IL-QABAR TA' JOHN KEATS

"Here lies one whose name  
was writ in water"

*Ja Mewt tidħakx; jidħak it-trab hawn taħt!  
Jekk inti kiefra, kiefra ma' min le ħadem!  
Dat-trab dejjiem, aħrab, 'l hawnhekk tersaqx!*

*U miegħu jgħaxxex lis-Sabiħ u t-Tajjed,  
il-Ġmiel kullfejn jinsab – u inti kerba,  
ibki l-kruba tiegħek li f'dat-trab le tgħix!*

*Tersaq imbejma t-Tfajla Mingħajr Hajr  
biex tagħti ħajr lil min il-ħajja taba;  
u minn wara dawk is-siġar imbikkija jersqu  
Isabella, Madelina, Lamja,  
Lorenzo, Porfiro, Anġla x-xwejħa w l-oħrajn kollha –*

*W għad li l-Ħaġra tgħid  
li ismu ħazzeż fil-wiċċ tal-ilma,  
meta lura Malta  
ħares fis-sema l'isbaħ minnu m'haunx,  
tarab fil-kwiekeb jilma!*

# KUNTRADIZZJONIJIET FIL-PERSUNALITA' POETIKA TA' KARMENU VASSALLO

Ta' OLIVER FRIGGIERI

KUNTRADIZZJONI, fiha nnifisha, nqisuha bhala nuqqas ta' perfezzjoni, jekk mhux ukoll l-aqwa ċirkustanza li teskludi l-perfezzjoni. Izda fejn tidhol l-arti, inħoss li l-każ hu differenti. L-arti hija riżultat assolut ta' sensibilibilita' partikulari. Dan ir-riżultat, sewwa sew ghaliex huwa assolut, ma jistax jitqies b'tixbih mal-forma idejali li seta' ha, izda ma' l-istat li ha tabilħaqq. Għalhekk, anki meta biċċa xoghol artistika tidher f'għajnejn il-kritiku bhala kuntradittorja, din l-istess kuntradizzjoni ma tistax titqies bhala element negattiv izda bhala punt li għandu s-siwi tiegħu relattiv fir-riżultat kollu. Din il-kuntradittorjetà, bħall-assurdità tal-letteratura moderna, għandha l-logika tagħha.

Din il-kunsiderazzjoni jidhri li hija mehtiega biex nifmu l-kontinwità u r-rabta psikoloġika anki fil-każ ta' poeta temperamental bħal Karmenu Vassallo. Vassallo ma hux il-poeta li jemmen fit-tejorija tat-trankwillità ta' Wordsworth. Huwa l-poeta li mexxielu jhalli l-persunalità tiegħu ta' artist imfissra biċ-ċirkustanzi differenti ta' mument sinifikanti ta' hajtu.

Għidt li l-poeziji tiegħu huma ċ-ċirkustanzi tal-esperjenza tiegħu. Wiehed jista' jgħid li l-poeziji ta' kull poeta huma ċirkustanzi. Tabilħaqq. Izda fil-każ ta' Vassallo inħoss li l-qofol karatteristiku qiegħed sewwa sew fil-fatt li l-poeta, meta jgarrab l-esperjenza, ma jhalli ebda kundizzjoni ta' żmien jew influwenza intellettuali tbiddillu l-ideja tiegħu – li ma hux hliief gūdzizzju persunali – dwar dak li jkun għadda minnu. Huwa jaċċetta l-esperjenza kif inhi, mingħajr ma jqis li f'waqt ieħordik l-istess esperjenza tista' tiehu xeħta aħjar jew differenti għal kollox. L-akbar kuntrast ma' din l-imġieba poetika hija l-arti ta' Rużar Briffa li jhalli s-sensazzjoni tiegħu tghaddi mill-għarbiel taż-żmien u minn tibdil ieħor aċċidentali li jiġi mill-influwenzi tal-ambjent.

F'kelma waħda, il-persunalità poetika ta' Vassallo tħaddan fiha l-kuntradizzjonijiet tagħha li, kif għidt, fil-kumpless tagħhom huma punt decisiv fi żvilupp wiehed u maqgħud.

X'inhuma l-limiti ta' dawn il-kuntradizzjonijiet?

Qabel xejn, jiena nħoss li l-aqwa ħaġa li turi li l-artist huwa awtentiku u mhux dilettant sempliċi li jixtieq ifisser dak li jħoss, hija l-unità psikoloġika li tagħtih timbru persunali. Din hija ideja li dahlet fil-ġudizzju kritiku tal-letteratura sa miż-żminijiet tal-Arkadja. Għaliya l-poeta, bħal kull artist ieħor, jeħtieġu jkun bniedem wiehed, fidil lejħ innifsu u lejħ il-prinċipji li, wara kollox, ma humiex ħlief biċċa minnu. Ir-riżultat ta' dan kollu huwa l-proċess ta' żvilupp. F'Vassallo l-iżvilupp huwa l-pessimizmu. Vassallo, għallinqas dak li nafu minn 'Nirien' huwa essenzjalment pessimista. Ma hux assolutista, iżda jekk tneħħilu l-pessimizmu tkun teqridlu l-fisonomija tiegħu kollha ta' poeta. Fil-pessimizmu Vassallo jikseb il-figura sħiħa tiegħu. Huwa jibda minn punt elementari ta' analiżi persunali: jistaqsi lilu nnifsu min hu; kif u għaliex sab ruħu fl-eżistenza; x'jedd kellu ħaddieħor iġibu fl-eżistenza (u dan huwa punt oriġinali ħafna); xi tfigħer din l-eżistenza fil-kundizzjonijiet negattivi tiegħu; għaliex ma jistax, minkejja l-qawwa tal-volontà, jegħleb iċ-ċirkustanzi. Dawn huma kollha dilemmi filosofici li fil-moħħ tal-poeta jibdlu l-lewn generiku tagħhom u jieħdu xeħta persunali u singulari, b'mod li jsiru problemi psikoloġici. Ir-riżultat huwa poeżija mija fil-mija sugġettiva, introspettiva minkejja li xi drabi tesprimi ruħha b'ton li jixbaħ ħafna l-kelma familjari. Dan ir-riżultat, għaliex huwa proċess, huwa l-oġġla punt ta' żvilupp fil-pessimizmu ta' Vassallo, punt li fisser ruħu f' 'Vangelu ieħor', fi 'Mysterium mysteriorum', f' 'Il-biża tiegħi' u f' oħrajn. Huma l-poeżiji li qatt ma setgħu inkitbu li kieku l-poeta ma sarx jaf min hu u x'jaħseb hu stess dwaru nnifsu. Il-poeżiji li jigu fil-bidu ta' dan l-iżvilupp huma 'Jien', 'Waħdi' 'Dej-jem ... Qatt' u oħrajn. Din il-gradazzjoni fl-iżvilupp tal-pessimizmu mhux bilfors teħtieġ li l-poeżiji li, fl-analiżi tagħna jidhru aktar sempliċi, inkitbu qabel l-oħrajn li huma aktar kumplessi u li jippresupponu l-bqija. Jiena ma nemminx li l-apprezzament estetiku tal-persunalità sħiħa ta' poeta jiddipendi mill-ordni kronoloġiku tal-produzzjoni. Ir-raġuni hija waħda. Vassallo huwa poeta li jaħtaf iċ-ċirkustanza. Kull ċirkustanza hija punt li għandu s-siwi relattiv tiegħu imbarra s-siwi intrinsiku. Biex lil Vassallo nifhmuh fil-qofol tal-pessimizmu tiegħu, irridu ninsew li kull poeżija hija mument u nġhaqqdu l-mument kollha f'ħaġa waħda. Dan l-irbit ma jeħtieġlux jiġi kkunsidrat mill-ordni kronoloġiku, għaliex, kif għidt, il-poeta jintrebaħ mit-temperament f'kull varjazzjoni tiegħu. Dawn il-varjazzjonijiet huma sewwa sew il-kontra-dizzjonijiet.

B'din l-ideja ħafifa tal-persunalità ta' Vassallo, nifhmu aħjar il-kontra-dizzjonijiet tagħha fil-limiti li jinsabu fihom. Huma eżattament dawn il-

limiti li jiġġustifikaw l-eżistenza tagħhom u jagħtuhom sens pożittiv fl-istess żvilupp intellettuali. Il-limiti tal-kuntradizzjonijiet huma l-mistoqsijiet enigmatiċi li semmejna f'it ilu; l-istess mistoqsijiet li jsawru l-filosofija pessimista ta' Vassallo. F'kelma waħda, Vassallo jippreżenta dak li jhoss hu bħala bniedem fi stat ta' passivita' – minkejja l-imġieba rijazzjonarja tiegħu –, iżda fost il mumentu ta' haġtu, jixirfu mumentu li ma jaqblux mal-mumentu l-oħra aktar importanti. Huma waqtiet psikologiċi li jistgħu jikkuntraduċu l-psikologija ta' l-awtur iżda ma jbidduhux. U din hija r-raġuni li għaliha jiena nibqa' nżomm li Vassallo, għallinqas dak li nafu f'*Nirien*, hu essenzjalment pessimista.

Dan it-tqegħid tal-kuntradizzjonijiet fil-limiti tal-filosofija ta' Vassallo inhoss li hu mportanti bħala l-gustifikazzjoni ta' dawn il-varjazzjonijiet. Li kieku l-poeżiji li ma tistax tgħidilhom tipikament ta' Vassallo ma kelhom xi haġa, imqar il-kuntrast, li torbothom mal-poeżiji pessimisti, għaliha ma kienu jkun poeziji xejn. Kienu jkun versi li ma tistax tispegjahom b'riferenza mal-esperjenza. (Hawn ta' min isemmi li, dan huwa wieħed mid-defiċjenzi fil-personalita ta' Dun Karm li, waqt li hu essenzjalment poeta nazzjonalista u religjuż mija fil-mija, kiteb poeziji li jwaqqgħu in-nazzjonalizmu tiegħu u li jfissru dubji, imqar jekk b'mod ipotetiku, dwar il-fidi kattolika. Poeżiji Bhal dawn ma jistax ikun li Dun Karm haššhom u għexhom qabel kitibhom).

X'inhuma l-kuntradizzjonijiet fil-personalita ta' Vassallo? Huma dawki li l-prof. Aquilina jarahom bħala l-kawża tad-dikotomija fil-poeta. Din il-kelma dikotomija tiftiehem malajr fil-kuntest ta' poeta li jaħtaf iċ-ċirkustanzi bhal Vassallo. Biss, ir-rabta bejn il-karattru temperamentali tal-poeta u d-dikotomija, mehudin fis-sens ta' kawża u effett, tista' tfisser li l-poeta ma għandux individwalita, iżda huwa biss vittma taċ-ċirkustanzi, mingħajr ebda marka partikulari li tibqa' teżisti, għalkemm b'mod imrażzan, f'kull kundizzjoni kuntrarja. Il-kelma dikotomija, min-naħa l-oħra nibża' li tista' tirriduċi l-karattru tal-poeta f'żewġ xehġiet opposti sempliċi, u tnissi l-kumplessità psikologika li fih u li, fost l-oħrajn, tesprimi ruħha fil-kuntradizzjonijiet tagħha.

Il-kuntradizzjonijiet fil-personalita ta' Vassallo huma mqanqlin mill-ambjent kattolku ta' Malta. Forsi Vassallo huwa l-uniku poeta Malti li rnexxielu jegħleb fi żmien lil dan l-ambjent magħluq u mejjet biex ifisser ruħu kif ihoss u mingħajr haġi. Minkejja dan il-kuraġġ fl-espressjoni, Vassallo hašš x'jimbuttah lura lejn l-istat aktar sempliċi meta kellu vizjoni aktar pożittiva u ċara tar-rejalta immedjata. U minn hekk tnisslu

poeziji bhal 'Ix-xmajjar tas-snin', 'Il-ġid u d-deni' u 'Poeta nisrani'.

Hemm hafna x'tgħid biex tfisser ftit kif dawn il-mumentu kuntradittorji fil-persunalità poetika ta' Vassallo huma punti pożittivi, għalkemm mhu-miex meħtieġa fil-proċess pessimista. Forsi l-akbar tifsira tagħhom fil-fatt li m'xkielhom irażżnu l-pessimizmu tal-poeta u jikkundizzjonawh b'mod li ma jhalluwx jersaq lejn l-assolutizmu ta' Leopardi. Izda l-punt importanti dwarhom jibqa' li huma dejjem varjazzjonijiet ta' l-istess tema: f'dan il-fatt hemm is-siwi u l-ġustifikazzjoni tagħhom.

## BEATLES

*Għalkemm lè jgħannu, lè izda jistmerru  
l-uċub ta' dawġ iż-żgħażaġġ, huma xtaqu  
mal-moda tagħhom jimxu u r-ras ikerru;  
u dlonk tad-drawwa l-ġdida l-ħlewwa daqu.*

*B' surtbom id-dwejjaq tad-dinja jderru.  
Mal-ħmir ta' Don Giovanni ż-żwiemel saqu:  
għajnejhom fuq t'fajliet dejjem igerru,  
fil-għażż fuq bank f'xi ġnien ix-xemx jilagħqu.*

*Illum is-saltna ta' kull arti tagħhom,  
fi-d-daqq, fil-għana, ukoll fil-poezija.  
Kull ġenn ta' moħħ tarab issieħeb magħhom.*

*Bi sbuħithom ixejnu kull sbuħija,  
ir-Regina ma' shabbom b'gieb tilqagħhom  
xtaqu, lè kisbu, għax ċaħdu r-Ruħ Maltija!*

A. CREMONA

## IL-ĠIFEN

Beraq,  
ragħad  
u sajjetti ...  
Tempesta kullimkien  
f dan il-ħolqien!  
'l barra, 'l barra sewwa  
mill-portijiet kennija  
ġifen għaddej  
f baħar igħaqqad is-smewwiet u l-art,  
jigġerra waħdu,  
mitluq għal kollox  
minn min imissu  
qed imexxib.

Hemm hu!  
'Tield' fuq għolja.  
daqq jaasal fil-quċċata ...  
'Ma f daqqa waħda jmil  
u jinżel f qiegħ il-wied u jara l-mew!  
Izda mill-ġdid  
l-għoljiet ta' l-ilmijiet irossu fuqu  
u bħal tarbija fuq dirgħajhom twal  
ħallibom 'l hawn u 'l hinn  
ibandlu fih.

U jien,  
waħdi,  
waħdi fis-Saltna tiegħi  
— is-Saltna ta' l-Imħabba —  
qed inħarislu  
daqqa minn lamberżun w oħra minn ieħor  
biex nara sseħħ bla ħsieb il-ġrajja tiegħu  
qisha xi ktieb qadim  
mitluq fil-beraħ  
bil-fołji jduru waħda wara l-oħra  
maz-ziffa



li tkun għaddejja  
u hadd,  
ħlief xi fatat,  
ma jkun qed jaqra  
x'inkiteb fib!

U l-ġifen għadu bemm  
fil-baħar kbir,  
jilgħab mal-mewt:  
donnu kultant jaħrabha  
w oħra jrid jidħak biha.

U jiena hawn,  
ħieles għal kollox mit-tempesta t' issa  
għaliex qabel ma faqqgħet irnexxieli  
nibni mit-taġal moħmi b'nar l-Imħabba  
Saltna qawwija  
li fiba hadd ma jgħix  
għajri  
u għajr Imħabbti.  
U hekk bil-ħeġġa  
ta' qalb żagħżuġha nista'  
nixħet fl-inkaljur il-faħam iswed,  
inkebbes taħt n-nar u nibqa' ndawwar  
sa ma jsir poruli,  
u jien nimlieb fi skrataċ,  
u b' qalb qawwija  
nispara 'l hawn u 'l hinn fid-dinja kbira,  
biex nimla kullimkien bi xrar l-Imħabba.

Hemm huwa l-ġifen!  
Għoddu tgħatta għal kollox  
mill-ħalel qliel.  
U ġismi jqum xewk xewk,  
u jtini l-bard.  
Id-dmir dlonk isejjajli  
biex indawwar  
fomm il-kanuni kbar tas-Saltna tiegħi  
kontra l-qawwiet qerrieda tal-ħolqien  
u hekk,  
fil-għoli sewwa,

nifrex lil hawn u 'l binn xrariet l-imħabba,  
biex jinżlu mis-smewwiet bħal trab imdieheb,  
u jgħibu s-sliem  
ma' kullimkien.

Imma  
dix-xewqa tiegħi  
ma tintemmlix.  
Għax hekk kif joħroġu  
il-balal ta' l-imħabba  
minn fomm il-kanuni  
tas-Saltna tiegħi  
tixxarrab il-miċċa w tintefa  
u kollox jisfa xejn!

Hekk hija l-ħajja!  
Fi żmien il-qtigħ ta' qalb  
taħbat tittama li se toħroġ tigri  
mill-ħolma tiegħek kerha.  
'Ma fl-aħħar issib  
li bħal farfett li jkun il-falza ħalla  
mas-swaba żgħar  
ta' tfajjal bla ħsieb,  
inti tkun tista' biss timxi tqil tqil,  
izda ma ttirx!

Nixtieq nagħti l-għajjnuna ...  
Kollu ta' xejn!  
Nixtieq inrażżan  
il-qilla tan-natura ...  
niġga qabel ma jfaqqsu  
is-sriep waħxin ta' gos-smewwiet imgħaddba,  
inraqqad ħelu ħelu  
l-irjieħ ħorox u qliel,  
insikket  
il-mewġ qerriedi,  
u ngħib is-sliema  
fejn hemm il-għawġ.

Imma x' se nagħmel?  
Noħroġ mis-Saltna tiegħi u nsir trietaq?  
Id-dinja lesta għalija biex tixlini

bħala bniedem li taba  
f'idejn l-għedewwa!  
Hi tgħaddini b' ħati,  
tagħtini s-swat  
u tonxorni rasi 'l isfel  
fuq l-eqqel salib!  
Għaliex mbux tagħħa,  
w anqas hu magħħa  
min iħabbar  
u jxandar  
ma' kullimkien  
l-Aħbar it-Tajba lill-bnedmin uliedha.  
U aghar minn Ġuda l-Iskarjot għaliba  
hu dak li jċarrat il-faldrappa sewda  
li xeħtet hija f'wiċċ l-Imħabba saffa  
biex taħbilha gmielha!

It-tama tiegħi  
qiegħda biss fik, O Alla,  
għax Int ħabbejt l-Imħabba sa minn dejjem,  
qabel ma beda ż-żmien,  
u fraħt  
meta l-bnedmin qalulek:  
"Missierna,  
li inti fis-smewwiet!  
Jitqaddes ismek,  
tiġi Saltnatek ..."

Jalla,  
Missier!  
Jalla tiġi tassew fid-dinja bierda  
Saltnatek u ma ddumx!  
U b' din ix-xewqa f' qalbi  
ħallini nixħet  
il-bewsa tiegħi sħuna  
fuq il-ħaddejn  
ta' kull maħluq li fuq il-ġisfen qiegħed  
rieqed fil-fond,  
mirkub mill-għeja ta' dil-ħajja iebsa,  
biex bekk hu u jistenbaħ

iħoss għemil l-Imħabba u jerga' jixgħel  
bil-ħeġġa  
għax-xogħol tiegħu qaddis.  
Hekk fuq il-ġifen  
bħal friefet ħief kulħadd jibda jiġġerra  
f'ħidma ta' fejda  
u jsibu s-Sliema!

Imma l-ħin dieħel.  
U ż-żmien qed jagħfas sewwa.  
U kulma xtaqt,  
kulma tħabatt għalih  
aktarx  
sfali fix-xejn!  
Il-ġifen għadu hemm  
f'nofs it-tempesta.  
U ħadd ma jidher fuqu,  
ħadd . . .  
ebda ruħ!  
Fejnu l-Kaptan?  
U l-baħrin fejn huma?  
U kif qed naħseb dan  
ridt ngħajjat għall-għajjnuna.

Izda bħal min fil-ħolm iħossu fġat  
waqt li jinħakem sew minn xi ħaddiela  
il-għajta mietet  
ħesrem fuq ommha  
u bqajt mingħajr twegiba.  
X' nagħmel?  
Qabadni ferħ ta' ġenn!  
Naqbez il-baħar?  
Noħroġ mis-Saltna tiegħi?  
Immut minn issa?

Le!  
Nibqa' fejn jien,  
imdawwar mill-iswar tas-Saltna tiegħi!  
Ġenn  
tħalli l-bews jaħraq ta' l-Imħabba jiksaħ  
biex toħroġ tigri fuq muntanji jbajdu



*bis-silġ li qed jiksibom  
u l-ebda ruħ ma ssib  
titlob l-għajruna!*

*Ġenn*

*tħalli go fik ix-xrara ta' l-Imħabba  
tħegġeg bla lġiem u ttelfek ir-raġuni  
u tixħtek taqbad go nirien qawwiġa  
fejn eba ruħ mhi qiegħda!*

*Ġenn*

*tinżel ħaj taħt l-ilma  
biex tfittex il-mejtin  
u tmut imgħarraq!*

*Le!*

*Mbix ħaġa sewwa  
tagħmel xogħol ix-Xitan  
biex tgħid li m'intix rieqed!  
Aħjar tistabar milli titef għaqlek  
waqt qtigħ il-qalb,  
Aħjar tagħtiha għat-talb  
milli tagħlaq għajnejk mill-ħmiena t' Alla  
u t'fur bil-qilla  
kontra min qiegħed  
rieqed fil-fond go soddtu  
u jħalli l-giġen tiegħu  
sejjer għal riħu.*

*Iż-żmien ifejjaq!*

*U t-tajjeb fl-aħħar jagħleb lill-ħażin!  
U jtir in-ngħas minn wiċċ id-dinja bierda,  
U jxikkel il-ħolqien il-qilla tiegħu,  
u l-ħajja tqum mill-gdid.*

*U jidhru n-nies beżlin li jmexxu l-giġen  
bil-għaqal kollu kif tassew irid  
Missierna*

*li qiegħed fis-Smewwiet.*

*U tkun ir-rebħa kbira!*

*Jidħol il-giġen b'għajjat kbir ta' ferħ,  
mixgħul kollu kemm hu bi dwal imlewna  
u l-ankra jniżżel ġewwa Port is-Sliema*

*tas-Saltna tiegħi*  
*– is-Saltna ta' l-Imħabba –*  
*u niŋtaħ il-bieb beraħ għall-baħħara*  
*u nagħmlu festa kbira.*  
*Għax dak ikun jum ġdid ta' fidwa għalina,*  
*u nagħ' rfu li tassew aħna lkoll aħwa,*  
*ulied l-istess Missier li qiegħed magħna.*  
*U dak ikun jum kbir,*  
*jum kollu dija,*  
*għax tixgħel f' qalb kul ħadd il-ħbiberija!*

12.xii.68

FR. EDWARD FENECH O.S.A.

### NEOKOLONJALIŻMU

*Bħal faxx duħħan abjad*  
*imħolli wara ġett fis-seba' sema*  
*jitwessa', jiċċara u stit stit jintilef fix-xejn*  
*l-iżjed qarib lejn l-art,*  
*flok bil-maqlub.*  
*Hekk*  
*il-bejgħ ta' Malta*  
*lill-barrani –*  
*sid minn dejjem*  
*u llum iżjed minn qabel;*  
*bejgħ*  
*l-ulied qarriega ta' din l-art*  
*li jgħarwnu l-potenzjal tal-lira tagħna:*  
*ħlas għaraq xbin massa ħaddiema.*  
*Is-sistema ultra-kapitalista ġdida*  
*tħabbar invażjoni egoista*  
*tassedjana*  
*bla sabar u bla serħan*  
*kif lill-flus jixraq*  
*u jedd is-sid ipaxxi għalih biss,*  
*ego privileġġjat über Alles*  
*għax fqir kul ħadd ħlief is-sinjur.*

gid moħbi jew imrekken barra artna,  
investit f'kapriċċi spekulattivi,  
gid mormi jew imħaddan  
flok imqassam  
lill-vittmi "ċittadini".  
djar kbar, godda u antiki,  
patios, swimming pools, gonna  
bla mislufa lill-Maltin  
mistkerrhin u mjassra  
imċaħħda saħansitra minn fejn jgħumu,  
jgħixu,  
u minn fejn joqogħdu . . .  
neo-kolonjalizmu dan,  
'ma kiefer iżjed minn ta' qablu  
isallab biz-zkuk tagħna  
ipatti sette giugno  
u jistieden ieħor.  
Batu, Maltin,  
tqumux tissieltu jeddkbom,  
sofru, sofru  
Maltin mexxejja  
qaddejja tal-istint flok  
xempji tal-qlubija!  
duħħan tabilħaqq dan,  
jintefa qabel jasal l-art  
u jservi skopijiet oħrajn  
għajr dawċ Maltija.

23.vi.68

H. FRENDO

#### ARENA

Għajjen  
bit-toqol ta' piż li ma jidhirx.

Hosbien  
il-ħsieb ta' min ma jifhimnix.

Sogħbien  
li l-mard ma ħelisnix.

Sturdut  
minn kliem ilsieni misħut.

Maħqur  
minn "ħbieb" izekzku għall-furur.

Skantat  
quddiem ċaħda mill-ogħla xewqat.

Mirfus  
fuq il-waħdi mill-indħil isus.

Bla tama  
li nitwettaq qabel nagħma.

Maħrub  
bil-ktajjen minn għonqi marbut.

Bezziegħi  
bħallikieku ħajti mbux tiegħi.

enigma,  
għajjen,  
xewqan lili nnifsi,  
xewqan il-jien veru,  
mitluf f'treasure hunt psikologika  
li tross u timbotta  
minn taħt tbissim sfurzat  
fuq l-irfis tax-xewqat  
u ħbieb  
jitħabbu ma' ħaddieħor  
u jirkbu t-telfa tal-mument  
iħeġġu l-gwerra ...  
fuq vittma qed tagħma u titherra.



## NON-EŻISTENZA

*il-kapsula tilfet triqitha  
u l-alsatian russu qed jinbaħ bil-mod,  
ir-radio transmitter jirtgħod,  
iċekċek il-waqfien mix-xogħol ...  
l-alsatian jinxteħet u jimtedd,  
jitħabat mal-maskra, il-għaraq ixedd,  
jinħall u jogħla mill-art,  
jerfa' l-ħadid b'rasu u jibqa' tiela' 'l fuq,  
jibla' l-qamar f'nifs wieħed,  
j dewbu f'ħalqu u jobzqu lix-xemx,  
iħoss stilla tgħammixlu għajnejh  
tigrilu ma' griżmejh u tagħmih,  
u jokrob l-aħħar nebħa minn taħt l-ilsien,  
qabel ma l-ħaj,  
fuq it-tilar,  
jegħreq fin-non-eżistenza,  
igħum imgħarraq fl-ispazju tal-vojt,  
u bl-istimulu tal-pentatol fil-vina  
jegħreq fid-demmi ta' elj serduq  
mingħajr ma jmut.  
waqgħat kapsula f'guf ta' vulkan  
u t-tqaxxira tan-nirien  
dewbet il-gilda taċ-ċimpanzee,  
li waqa' f'dan l-abbiss ...  
jieħu xokk u jistenbaħ  
bejn ħaj u bejn mejjet bl-uġigħ,  
u jabbat se jiżvoga ftit u jlissen  
"ajma!"  
meta fil-pront il-petidine  
jissokta jiċċungah mill-gdid  
u jmiddu għal mejjet.*

IL-FIDWA TAL-BNIEDEM

B'ilħma t' arpi  
feġġ l-ewwel xaqq dawl  
tax-xemx fix-xeġaq . . . .  
u ż-żifna għadha sejra  
bla qatt noħrog tellief  
għall-għejja ta' riġlejja.

Kont għadni żagħżuġħl  
Mistur taħt mantar  
nisġa ta' lwien il-laringa  
ħafif daqs in-nida djamanti  
fuq wejdet il-weraq ħadrani  
go wied fil-Ġudea;  
kont għadni nitbaxxa  
u nogħla u niġri  
bħal naħla ħafifa  
bizlija  
li xxammem kull warda  
fil-wied.

Waqast . . . .  
ħarist ma dwari . . . .  
ilmaħt minn go ħondoq  
fix-xagħ' ri  
ras tqila għajjena  
miżmuma minn dlielha  
minn id sewdenija  
ġgantija  
tal-bojja qattiel . . . .  
iġelben minn għonqha imħanxar  
gliegel ta' dmija magħqud  
bħal għenieqed ta' għeneb  
ta' għeneb sewdieni  
mid-dwieli ta' Edom.

U għadu f'widnejja  
il-leħen  
li ġera ħabrieki fix-xagħ' ri  
u dewa fil-wied;  
"Għall-Mulej ħejju t-triq  
U wittu l-għoljiet".

F'waqt wieħed,  
b'ilħma ta' trombi,  
f'teptipa ta' ġwienatħ  
li t'fesdaq il-fewġa tal-ħajja,  
niżlet gawwija . . . .  
u billet munqarħa  
fil-ħondoq tax-xagħ' ri  
imgħammed bid-dmija . . . .  
u taret għall-Għolja,  
intiżnet fuq l-Għuda  
mitqala  
bil-ġemgħa tad-dnub.

U ferret b'munqarħa  
l-gawwija  
qatra ta' demm wara oħra  
go ħalq niexef qoton  
ta' ċerwa imgerrxa  
mistkenna taħt l-Għuda  
fuq l-Għolja tad-Demm.

Bħal f'rifless ġewwa l-mirja  
il-fided, l-avorju;  
ilwien il-qawsalla,  
fi swali tal-għonja,  
setgħana,  
smajthom jiddieħku,  
fil-baħħ  
fil-baħħ  
li sibt ruħi fih . . . .  
U b'ħanġra ta' wieħed  
li f'bewsata ta' jiesu  
dejjiem  
sad iddendel maz-zokk  
ġewwa l-wied;  
tefgħa ta' ġebła  
mill-ġnien taz-zebbuġ,  
għajjatt:  
"Min qasam il-ktajjen?  
Min xorbu l-inbid?"

Mit-tazex kristalli mill-ijjen ....

min qarmec taht drasu  
l-għenieqed tad-dwieli  
ta' Edom?

Mill-platti tal-fided  
min hafen bla rażan  
il-qatgħet taz-zbul  
lewn id-deheb?"

Bqajt bla tweġibal

u bil-għatx ....

u bil-ġuħ ....

xufftejja m qarqça  
imċarta

bħal zkuk niexfa

li jdawru xi blajta fix-xagħ'ri ....

Ġismi tgħatta bil-ġrieħi.

'Zda hadd ma ġie jbexxex

fuq ġbini

il-qtari

tan-nida tal-ħajja

jew jagħtini nitrejjaj

b'xi pala tal-bajtar.

Hadd ma ġie jidlek il-fwieħa  
ma xagħri  
bħal dari.

Waqast ....

ħarist ma' dwari ....

Bqajt waħdi

fis-swali tal-għonja  
setgħana.

Wasalt sa ġbart bħal Ruth,

l'ifdla tal-qmugħ maħsud

u lbist f'riġlejjja

il-qorq tal-wirt.

Jixbdu għemili

il-gawwija wiċ-ċerva

li lmaħthom

f'rifless ġewwa l-merja

ta' fided, l-avorju

u tifwiġ tal-qawsalla

l-ilwien.

VICTOR MALLIA-MILANES

## IL-PAĊI TA' KAMARTI

F'kamarti

ordni, kwiet u sliem.

Niftaħ filgħodu t-tieqa

u jdawlu kamarti r-raġġi tax-xemx.

U nara kmieni kmieni

l-isfar aħmar tal-laring misjur.

Meta mbağħad iğħaddi ftit zmien

jidbru l-fjuri mlewma jilwiegħbu

maż-ziffa friska u wtieqa ta' filgħodu.

*Fis jibda t-tgeġwiġ ta' l-agħsajfar  
jittajru fuq il-friegħi kbar  
ta' l-awrikarji tal-ġnien.  
U tinstema' geġja mill-kappella  
ċ-ċempila żgħira tal-qanpiena  
tikser is-skiet qaddis...  
Hekk tibda l-ħajja tagħna ta' kuljum  
mill-kwiet u s-sliem tal-kamra  
għat-tgeġwiġ ta' barra fil-ġnien  
"Xi waqt miksuri bin-niket,  
Mogħni xi waqt bil-ferħ."*

*Iżd' għandi kamr'oħra,  
wisq isbaħ u għaziża għalija,  
li qatt ma nħalli warajja.  
Ta' spiss fit-tgeġwiġ u l-għagħa tal-ħajja  
nidħol nistkenn fiha;  
u hemm dejjem sibt  
l-ordni, il-kwiet u l-mistrieħ.*

*Meta jvenven ir-riħ mat-tieqa,  
u x-xita u s-silġ iċekċku mal-ħġieġ,  
u r'għad ikarwat,  
u l-beraq ileħħ fil-bogħod,  
il-kamra tiegħi tibqa' sabiħa l-istess  
u xejn ma jtellifni l-paċi ġo fiha.  
Għalhekk ġo fiha biss nistkenn.*

*Għax kemm indum fiha  
qatt ma nittef it-tama  
li dalwaqt jerġgħu joħorgu r-raġġi tax-xemx;  
u nitbenna bil-ħsieb  
li wara x-xita  
l-ward ser jiftaħ u jfnewwaħ iktar sabiħ.  
U meta jorqod r'għad  
ser tinstema' iktar ċar  
iċ-ċempila żgħira tal-qanpiena  
tikser is-skiet qaddis...*

## IX-XMARA

(Lil oħti Karmena)

Kull x' ħin jien nisma' l-għajta tas-sbuħija  
Tħajjarni nersaq fejn hemm ġmiel u sliema,  
Ninsa' 'l kulħadd u nterraq b' ġirja mħarrba  
Biex immur waħdi nħares lejn das-seħer:  
Ismagħha l-għajta ħelwa, l-għajta bnina,  
Tgħajjatli biex jien nersaq narda' l-benna.

Jien lebbitt lejn din ix-xmara saġja  
U mxejt mar-rampa mserrpa twila;  
Dix-xmara daqqa wiesgħa w-daqqa dejqa;  
Waqtiet tinfirex f' salt go bosta friegħi  
Li tistħajjlhom bħal għeruq tal-ħajja  
Jixorbu sew mill-enerġija sfiqa  
Li din ix-xmara tagħti mingħajr beda,  
Għax kullma għandha xejn ma żżomm għaliha.  
Is-sliema w l-bena fl-ilma bieżel tagħha  
Iħarsu lejk u bi tbissima rżina  
Lilek jistiednu sabiex taqsam magħhom  
Il-ferħ tal-ħbieb.

Għax l-aqwa ħbiberija  
Issibha hawn matul dix-xmara twila,  
Li għandha l-ħajja, behga w leħen tagħha<sup>1</sup>  
Bħal jidhru mitbugħin fil-wiċċ tal-ilma.  
Kull meta niġi hawn jien insib l-bena,  
U noqgħod nisma' x'tgħidli din ix-xmara,  
Għaliex din taf titkellem bl-ilsna kollha.

Waqtiet titkellem tgħajjat biex tinstema',  
Xi drabi tlissen kliem sabiħ ferrieħi,  
U jiġi ħin ukoll x' ħin il-kliem tagħha  
Jagħmilni hekk sogħbien li nxerred demgħa,  
Hawnhekk ix-xmara turi l-għaqal tagħha

<sup>1</sup> Behga; karattru.

Biex lilek kieku terġa' ferħan tagħmel,  
Għall-ewwel tibda' t'pespes 'mma ftit wara  
Jiena nkun nisma' l-għanja ħelwa tagħha,  
U miexi minn dax-xatt matul ix-xmara  
Jiena nintebaħ li mbux miexi waħdi  
'Mma miexi ma' ħabiba li taf tħallem.

Jien nagħżel hawn, fil-qrib ta' din ix-xmara,  
Biex nimxi msaħħar id-f'id ma' xi tfajla,  
Jew biex nikkattna ħbiberija ġdida  
Jonkella nqajjem ħbiberija riegda.  
U nagħżel hawn, maġenb dix-xmara ħelwa,  
Biex nedha ftit bil-logħ'b ma' t'fal ckejknuna;  
Jien niġi hawn biex naħrab l-egoizmu,  
Sabiex nitbiegħed minn xewqat dinjija,  
U nħoss li rrid nitgħammed f'għadsa fiha  
Biex bl-isfa ilma li ma jafx ħżunija  
Naħsel minn moħħi dax-xewqat qarrieqa  
Li jħammġu s-sedq tal-ħajja.

#### L-istess bħalna

Dix-xmara qisha għandha ruħ u ġisem,  
U dawn jissejġu ilma w-xatt mbux wati  
Li jidbru ma' xulxin qishom imwaħħda.  
Il-mewġ fiddien f'mixjitu ferriħija  
Jersaq jiżżegleg fuq ix-xatt imsagġar  
U jibda' jzewweġ il-ħaxix mal-fjuri,  
Imbagħ'd jagħtibom bewsa w xi zegħila  
U jħalli rokna mwarra bħal tifkira.

F'dal-waqt il-friegħi sbieħ ta' siġar sajjja  
Jibdew itawlu d-driegħ ħadrani tagħhom,  
U fl-oqsma tal-botanika bħal jidbru  
F'tgħanniqa utiqa ma' dal-mewġ ħabrieki,  
Hawn jien inħoss ġo fija l-ferħ sabbari,  
U nkun nitpaxxa b'dan l-elogġju qribi  
Li jħalli mpittra sew quddiem għajnejja  
Il-ġmiel saħħari ta' drammi kollu seħer.

*Hawnhekk qisha tinstema' sinfonija  
Meta x-xatt jieħu f'idu l-ilma ġieri,  
F'xi nħawi jmexxiħ dritt ġħal medda twila  
Imbagħ'd b'tagħwiġa jdawru f'xi mogħdija  
Mimlija fjuri sbieħ.*

*Il-mewġa tifraħ,  
Tistrieħ daqsxejn u terġa' timxi mgħaġġla,  
Tixbaħ l-għarusa liebsa bil-bizzilla  
U mfittla b'xemx li ssahħan bla ma taħraq.  
Jiġu waqtiet meta dix-xmara taħbi  
Il-ħajja biezla fil-qiegħ ġħani tagħħa,  
U l-ħut ilebbett minn bejn siġra w-oħra  
Ġo din il-belt imġħaddsa fl-ilma ħelu  
'll bogħ'd mill-ħamba ta' nies mingħajr ħniena.*

*Fil-ħin tal-għasar meta x-xemx tkun niezla,  
Dix-xmara tieħu l-għamla ta' xi mera  
U turi s-sema qisu qiegħed jaqbad  
F'ħuġġieġa ħamra w safra fost il-kħula.  
W ġħal ftit tal-ħin fid-dehra moħbi minni,  
Xi ħadd lix-xmara jixgħel mill-qiegħ tagħħa  
U jidbru dwal ċkejknin qishom qed jiżfnu  
Xi valtż sabiħ mal-wiċċ imzejjen tagħħa.*

*O xmara ħielsa, kemm narak sabiħa  
Kull meta niġi ngħaddi ftit ħin miegħek!  
U f'dan il-ħin li tidher qiegħda tħaġġeġ  
Iggagħ'lni nagħraf li int poezija!  
Imbagħ'd is-sinfonija b'qatgħa nsetti  
Bħal jiżfnu l-aħħar žifna qabel jorqdu,  
U l-kor sabiħ bis-serħ tal-melodija  
Bħalkieku jħejji x-xmara ġħar-raqda tagħħa,  
'Mma qabel taqa' s-sikta ta' lejl kiesaħ  
Tindaqq il-melodija ta' l-aġħsafar  
Bil-kant sabiħ ta' mitt elj ilħna mħallta  
L-istess bħal xi tenur li jħaddan l-arti  
L-alwetta tkanta f'arja ewlenija;  
Imbagħ'd tinstema' bħal supran il-bilbla*

Fi dwett sabiħ ta' mħabba l-iżjed saġja,  
U f'daqqa waħda jibda' l-k'or isaħħar  
Għax hawn l-aġġsafari kollha jħollu lsiembom  
U jferrgħu qalbbom f'noti sbieħ smewwija  
Li twaqqaf kull ċaqliqa fuq wiċċ l-ilma.

Hawn jibda' jsaltan skiet bħalkieku jħabbar  
Li l-ħin qed joqrob biex kull ħliqa torqod,  
Il-lewn minn aħmar sar sewdien u mdellel  
Kollox fil-ħemda mehdi f'tul ix-xmara.  
F'dal-ħin mistur li jiena fort bil-għaxxa  
Tħajjart nimtedd fuq il-ħaxix ftit niedi  
Fir-rampa ta' dix-xmara f'din is-sikta,  
U taħt dijet il-qamar semmajt leħni  
Niżzi ħajr 'l Alla li jien mimli ħajja.

MELBOURNE — AWSTRALJA  
1969

MANWEL NICHOLAS BORG

#### IT-TNEJN TAL-KARNIVAL

(B'Tiskira għażiża tal-mejjet DUN FRANGISK SCICLUNA)

Bħal waħx,  
quddiem għajnejja tiġi  
Karnival li kont ... fil-bogħod,  
f'jiem imghoddija ...  
Ma' sħabi ngħanni  
hemmbekk, qrib il-mewġiet bajdana;  
nifirħu ma' xulxin,  
bħal friefet niżfnu  
iż-żifna taż-żgħożija ...  
Inħosshom qribi  
l-uċub ta' ħuti ħelwa,  
il-leħen tagħhom,  
bixret kull wieħed:  
Uċub diversi,  
ilħna mbux bħall-oħrajn,  
karattri godda ...  
Tiġi bħal ġgant quddiemi  
DUN FRANGISK,



*li, tħobbna bħal missierna, il-jum kont magħna  
 fil-bena tgħaddi,  
 sirt bħalna tjal,  
 ħabbejt dak l'aħna nħobbu.  
 Hemm kont ix-Xlendi,  
 f'dik l-għodwa fuq l-irdumijiet  
 meta inti ktibtli:  
 IMUT IL-ĠISEM, ĠORĠ, 'MMA QATT IL-KELMA.  
 Kont hemm u smajtek ...  
 Niftakar sew, kont hemm ukoll  
 meta mbagħad lilek  
 ġabuk id-dar bla saħħa ...  
 Kont hemm u bkejt ...  
 Int mitt; il-kelma baqgħet  
 w għadha haun ġo qalbi sħiħa ...  
 Niftakar fikom ħbieb  
 kollha ħelwin,  
 għeżież ...  
 Flimkien għaddejna  
 f'jur l-għajxien tagħna  
 niġru minn palk għal iehor  
 naħdmu quddiem in-nies,  
 issa kummiedja, dram,
 imbagħad tragedja  
 l-istess hekk kif ħajjitna:  
 Illum mal-ħbieb ferħana,  
 weħedna nibku għada,  
 imbagħad f'tajn iġġarrafna ...  
 Nibkkikom jiena  
 ja ħbieb ... tal-qalb ...  
 inħosskom qribi wisq;  
 xħin waħdi mmur fil-ġonna  
 niftakar fikom  
 qalb f'jur,  
 għasafar zġħar,  
 friejet ferħana;  
 niftakar fl-isbaħ pagna, poeziġja  
 i lli flimkien inqaxna, ktibna,  
 u li aktar qatt ma tiġi lura!  
 Kull wieħed minna mar fuq it-triq tiegħu ...*

## L-GHANJA TA' L-EMIGRANTI MALTIN

*Is-sliem...  
Is-sliem għalik,  
O Malta, Art tagħna,  
Il-bogħ'd, il-bogħ'd minn ħdanek  
Aħna sejrin...  
Is-sliem għalikom,  
Qaliet, wileg ħadrana,  
Għelieqi, igbla w widien...  
  
Is-sliem għalikom,  
O swar ta' La Valletta,  
U bliet setgħana,  
Irħula għażiża w knejjes,  
Festi tal-Qaddisin...  
  
Aħna sejrin  
Lejn xtut għariba, mbiegħda,  
Lil-binn mix-xefaq aħmar,  
Is-sliem... is-sliem...  
  
Malta Hanina,  
O nieqa ta' ħajjina,  
Aħfrilna,  
Aħna sejrin...  
San Paul, id-Din li tajtna  
Jibqa' fina  
Mad-Demm w l-lsien  
Li rdajna  
Minn sider ommijietna...  
  
Berikna,  
O Kewkba tal-Baħħara,  
F' dis-safra tagħna...  
Is-sliem, O Malta, is-sliem...*

## ŻIEDA TA' KLIEM U TIFSIR

Ta' V. MIFSUD BONNICI

(*miġġub minn G. CASSAR PULLICINO*)

(Jaqbad ma' *Le ħen il-Malti*, Għadd 10, 1966)

### S

SABBÀT – żarbun. “Newwilli s-sabbàt, Mar’, għax illum ma rridx nimxi bil-*gilda tal-fart* (qorq)”.

SABELLA – kola, duda żgħira sabiħa, tleqq u mżewqa, milli jtiru; tgħix fuq il-ħaxix ħafna, fuq ix-xewk tad-demm ta’ Kristu. Iz-Żwieten jgħidulha *barbaxiħa*.

SABELLIKA – sabbella.

SABREĊ – Is-sabreċ! Tal. “Capperi!”, Ing. “Goodness me!”.

SAFAR – Il-mibegħta tal-ħwejjeg fis-suq ta’ barra. “Dil-ħabta l-qoton m’hawnx safar tiegħu”.

SAFFA – *Isaffi l-qoton*, inaqqih, jaqla’ minnu biex li jibqa’ jkollu fejn jikber.

SAHFA – Il-wiċċ jew waħda miż-żewġ uċuħ tal-werqa ta’ kull qalba li taqleb ktieb; pagna.

SALINA (jew SLĀN) – roqgħa raba’ b’moghla xiber trab, u taħt blat. “Avolja fuq is-slajjen isiru ghelejjel”.

SAMROTTA – Il-gebla ta’ taħt l-ewwel gebla tal-ħnejja. Huma samrotti l-ewwel gebliet sa ma l-ħnejja tigi biex taqleb.

SAMSAR – fis-sens ta’ “taqla’, tigdeb”. “In-nies thobb issamsar”.

SANANIKK – xħiħ ħanzir; bl-Ingliż *curmudgeon*.

SANNÀR – biċċa kverta n-naħa tal-poppa jew tal-pruwa.

SANTERMU – ajru grass.

SAQJA – Għalqa fiha saqja (jigifieri saqja waħda, kemm issaqqiha darba); ftit ħamrija.

SARSAR – Dewwem, tamma, ħalla ’l dak li jkun mil-lum għall-ghada billi għaddieh bi kliem helu; “titlob ix-xogħol u ssib min isarsrek”. Hât jew hâtet b’ponti rraq fuq xulxin biex timpla u tigbor fejn hu msellet, “sarsru tajjeb bil-ħajt tal-ħarir; tinglessi u ssarsar”.

SATRA – *Pudore*. “Għożż dejjem satrek, ja xbejba”.

SBATAX – *Fis-sbatax*, f’nofs in-nhar nieqes kwart.

SBRIGA – dik li jagħgnu biha, stanga li titla’ u tinzel u jixtehtu fuqha bit-toqol ta’ gisimhom kollu biex ifattru sħiħ l-għagna; magħgna.

SEFAH – Tittajjar bejn wiehed u iehor f’għoli, f’wita wiehed, bħal ben-niena mxejjra fuq ħabel twil; tigri minn hawn għal hinn imma żzomm akkwata waħda. “Raw ix-xwieni Torok jissieħfu fil-baħar tagħna”. “Tarma tisfaħ il-gallina”.

SEFAH, JISFAH – Tkebbeb it-tajjar fuq ħafna qasab imwaħħlin bħal utieri ma’ ħajt, u jgibuh katina twila.

SEFHA – Bħal dawwara kbira.

SEFSIEFA – Pipa.

SEHEM – Biċċa tal-moħriet; dik li tidhol *gol-bejta* u jwaħħlu l-*katrum* jew *marbat* fiha. Is-sehem jagħmel minkeb mad-*driegħ*.

SEJF – Biċċa tal-moħriet; ikun imwaħħal mill-*bejta* għas-*sehem*.

SEKKEK – Harat bis-*sikka* jew kemm jaqla’ t-tul tal-wiċċ biss.

SELAH, JISLOH (il-baħar) – Għamel, jagħmel; qala’, jaqla’ minn go fih ħalel kbar wara xulxin qisu qieghed jinstelaħ.

SELHA – Biċċa ħajt (aktarx tas-sejjieħ) imwaqqa’; fetha fit-truncieri jew fil-ħitan. “Baqa’ ftit slieħi għar-rfiġħ”. Jissejħu slieħi l-*gonot* imwaqqgħin mill-ħitan tas-sejjieħ. Selħa kbira jgħidulha *prexxa*.

SELLUM – Raba’ qieghed maqlub, ħbula ħbula fuq xulxin, mhux wati.

SELLIEH – Merħi, għax bħallikieku jisloħ sikwit. Ara l-qawl: “Il-fellieħ jobgħod is-sellieħ”.

SENDAQ, ISENDAQ – Ġamma’ l-flus fis-senduq. “Sendaq u barrag”.

SENDUQ – Halla kbira tal-baħar.

SENSLA – Dik il-biċċa ħadida msensla ħoloq ħoloq mizjuda fil-lgiem li meta dan ix-xiddu f’ras il-bhima tiġi madwar geddumu; sarretta.

SERRA – Moħħ għal meta tħaddmu biex timxi sew fid-dinja; it-tħaddim tal-moħħ li jħallik f’sessik. “Qisu bniedem bla serra”; “Is-serra tagħha (moħħha) marret”.

SERREP, ISERREP – Ġera, jigri ’l hawn u ’l hinn bħas-serp jew bħal triq is-serp. “Triaq għaddejja sserrep”; “Nara sarbut nar iserrep fl-ajru”.

- SETTIEHA – Haġa mxerrda; “settieha ta’ trab u ġebel”.
- SFIRR – Bċejjeċ, aktarx tal-ħadid li mhux tajjeb; raċanċ tal-ħadid.
- SFUNKTA (jew SFUNKTU) – M’ahniex, horrox borrox. Dal misem jidħol f’kollox u dejjem ifisser “mhux kif imiss”, bħal “kitba sfunkta”, “għaskar sfunktu”, “taħdit sfunktu”, “għasafar sfunkta”.
- SIBER, JISBER – Tagħti żmien, terħi lil min għandu jtik f’it żmien ieħor. “Hadnieh biex jisbiru”; “Isbirli xahar ieħor”.
- SIDRA – Qawl tal-ħajjata, “baretta”. Ukoll “il-wieċ jew il-faċċata tal-kuxa jew fom”.
- SIEL – Kellu jagħti. “Tini li ssielni (għandek ittini) u mur”.
- SIEGHA – *Siegha lejl*, i.e. ta’ l-imwiet.
- SIEGH – Erba’ kejljet. Dil-kelma qisha *usiegh*, jiġifieri jasa’, dak li fih, daqshekk wisa’; nisilha minnha fiha.
- SIES – Dak li jofroq għalqa minn oħra u ma jkunx ħajt imgħolli iżda ħanek tal-ġebel, tal-ħamrija, jew bordura tal-ħaxix.
- SIGAR – *Sigar tal-ħalib*, tal-bajtar, tat-tin, tal-parsott, tat-tin bżenguli, tal-farkizzan.
- SIKKAN – bagħli, raba’ li ma jissaqqiex, bil-maqlub ta’ *saqwi*.
- SIKKA – Dik il-bieċa tal-moħriet ta’ l-azzar li taqsam il-ħamrija u taqla’ t-tub; tkun imdahħla *gol-bejta*.
- SIJA, ISSIJA – tmexxi d-dgħajsa la ġenbha; la ’l quddiem u lanqas lura.
- SILA, JISLA – Sogħob, jisgħob. *Sila bib*, sogħob bih.
- SILFA, SLEJJEF – L-aħħar jumejn ta’ jannar, hekk imsejħin għax taparsi jissellifhom minn għand Frar. *L-ewwel silfa, it-tieni silfa*.
- SILEM, JISLEM – Wasal fl-aħħar.  
     “Silem fl-aħħar il-Messija  
     L’ilu n-Nabi lilu jsieħ”.
- SILET, JISLET – *Silitli rubi*, ġiebli ħniena.
- SINED (fil-ktir ISINDA) – Ħbula ta’ raba’ fuq wied qegħdin slielem slielem; ħbula ta’ raba’ f’wita’ wieħed; raba’ minn qiegh il-wied sa taħt il-ġebel, jiġifieri sa taħt dejl il-muntanja, bħalkieku “is-sinda, jew l-isinda tal-Baruni ta’ Buleben”, “naħdem fis-sined tagħna”.
- SIRDA – “Sirda ta’ fewġa”. “X’ sirda tielgħa minn dal-wied!” Kesha żejda

mħallta bl-indewwa fix-xitwa, jew shana żejda mħallta bit-tmewwiġ fis-sajf. "Ara x-xemx x'isserred!"

SIREĠ, JISREĠ – Qata', jaqta' l-art ħmiemel ħmiemel; iwaqqaf il-gefun u jghaddi s-swieqi biex iterret. "Jekk ma tisreġx ma tterretx sewwa". Jagħmel l-oħfla l-gennien, fl-ortiet, iqassamhom ħmiemel ħmiemel biex jikser l-ilma għal go fihom biex isaqqihom. *Sirġet ix-xemx*, tellgħet il-fwar bis-shana tagħha. "Ix-xemx tisreġ u n-nida jtir".

SKARP – Hajt baxx ġej imzerzaq, johrog 'il barra għal isfel, jidħol il gewwa għal fuq; biċċa bini tas-swar li tiswa biex tbiġġel xi mina, eċċ.

SKARPA – ġebbla maqtugħa kbira, qisha gradenza, mill-barriera u jonġruha biex iqegħduha f'xi ħajt kbir bħal ta' knisja. Biċċa ħabel, "ġib dik l-iskarpa".

SKULJATA – il-frosta tal-ħart.

SLAJJEN – Irqajja' rqajja' fir-raba' li billi ma jkollhomx iktar mnejn jerdgħu għax il-blat ta' taħthom jinzerta ħazin (bit-tumbata jew rabba' qoxra iebsa) jinqatgħu għalihom u l-wiċċ jurihom meta x-xita ma tibqax ta' sikwit. "Jekk tqaxxar l-iskorċa ta' taħt fejn jaqtgħu s-slajjen dawn ma jibqgħux". "F'Marzu jarmaw jaqtgħu s-slajjen". "Fejn jibqa' qwawar li jkun hemm ma jiflaħx, ma jibbastax jitla', jinbet; ir-raba' jaqta' s-slajjen".

SLUGI – "Snello". Irqajjaq, misnun u ma fih xejn. "Fenek slugi".

SMIĊĊA, JISMIĊĊA – tneħhi l-miċċa; mela l-biċċa l-maħruqa jew tajba biss għall-ħruq. Ara: "Tismicca l-lampa", tneħħilha l-musmar tal-ftila, "tismicca s-siġra", taqtgħalha l-faxxina (ħatab).

SPIERA – L-ispiera tkun bl-ilma ġieri u niezla tond u dritt dejjem.

SPNAR (fil-ktir SPNAJJAR) – Biċċa għodda tal-qattiegħa l-ġebel. Hadida li titgħammar gol-kniener bejn żewġ ċapap biex jaqsmu l-blat biha; feles kbir tal-ħadid, L-ispnajjar il-qsar jgħammruhom taħt il-blat u jagħtu fuqhom b'mazzez tqal biex jaqtgħu l-ġebel. It-twal jissussaw bihom biex iqanqlu l-blatiet.

SRIĠ – il-qtuġh tal-bejtiet taz-żrieġh fi ħmiemel biex isaqqu u jterru r-raba'.

STÀD – tkixxef (indaga). "Din ġejja biex tistadni".

STAKKATUR (jew STRAKKATUR) – baħar (qawwi) tar-riħ qadim; il-

bqija ta' baħar (qawwi) bhalkieku dak it-taħbit li jibqa' (wara) xi grigalata kbira.

STALJATA – Għalma fi ktieb biex tigborha f'moħħok, lezzjoni; biċċa mqiegħta, dmir biex tilħqu. Tal. *lezione, compito, un pezzo di lavoro da farsi*; Ing. *duty, task, lesson*.

STARAM – sab ruħu misrum, imħabbel, imbexkel – għalhekk thawwad, iddejjaq.

STRAPPATA – nofs ta' nhar xogħol, jew biċċa xogħol ftit jew wisq kbira; nofs ta' nhar jew biċċa ħin għmielha sew minn ta' filgħodu jew ta' filgħaxija.

STRONK – li għandu gewnaħ, jew biċċa minn għismu miksuri li ma jistax itir. Ighiduha għall-għasafar u t-tajr. *Stronka*, tajra li jilħqilha, bħal gilpa; fil-wisa', mara li hadd ma jgħaddiha minn rasha, ħażina.

STWIEL – Biċċa tal-milja; it-travu li jitla' dritt mill-art sa mogħla l-gejża.

SUBIENA – bajda ta' qamla; "jiena subiena mreddgħa".

SUFA – Fil-ktir *swafi*.

SUFARA (jew SUFFARA) – Il-qalba tal-qamħa mnejn toħroġ in-nebbieta. "In-nemel il-qamħ li jaħżen jaqtagħlha dik li jgħidulha s-sufara biex ma tinbetx".

SUFRUN – "Inqegħdhulek is-sufrun".

SULBIEN – il-ktir ta' "salib". "Is-sulbien tax-xatba".

SULTANIJA – skutella.

SUMMIEN – Is-summien jiġi ma' wiċċ l-ilma minn barra. Mita jkun riħ qawwi jidhol għol-art; jekk le jibqa' l-ewwel art li jaqbad; ipogġi fix-xagħri ta' xifer il-baħar.

SUQI – li jimxi fis-suq, igħib il-flus; "is-silla dis-sena mhix suqija". Li jaf imur man-nies, "raġel suqi".

SURA – "Minn taħt idejn in-nies ma tikołx haġa sura". *Suret in-nies*, sewwa.

SWEJQA – sieq zghira ħelwa. *piedino*.

(FADAL)

## BOOK REVIEW

A. CREMONA, *Ktajjen maqtugħa*, Malta Veritas Press, 1968.

IL-KITBA Maltija, f'dawn l-aħħar snin, żdiedet u kibret sewwa, inhallet, biex ngħidu hekk, mill-irbit li kien iġhaqqadha mal-ġibdiet letterarji ta' l-imġhoddi, u ħadet xejra veristika, mibnija fuq il-ħajja li l-lum iġhix il-bniedem, imqanqal u maħkum minn drawwiet ġodda u minn dak li jġiri madwaru. Dan jidher mhux biss fil-poezija li qeġhdin naqraw, l-aktar dik taż-żgħażaġh taġhna, imma wkoll fin-narrativa li kull ma tmur inħossuha tersaq lejn il-ħajja tal-lum mimlija taħbit, biża' u taqtigh ta' qalb: ta' din il-ħajja narrativa Maltija li taġhti lill-qarrej xbieha qawwija ta' l-ġhawġ li mieġhu jiltaqa' tul ġhomru.

Dan li qeġhdin ngħidu ma setax jonqos f'Malta meta wiehed iġib quddiem għajnejh ix-xejra li ħadet il-letteratura ewropea f'dawn is-snin. Mhux ta' min jinsa il-*verismo* jew *realismo* – sejjahlu li trid – fl-arti u fil-kitba Taljana, u l-kittieba taġhna ma setgħux ma jintlaqtux minn din ix-xejra letterarja li ħassew huma wkoll, għamlu taġhhom, u fuqha mxew fil-kitba taġhhom.

Kien sew sew dan il-ħsieb ta' A. Cremona fir-rakkont tieġhu *Ktajjen Maqtugħa* li deher dan l-aħħar. L-ġhan tieġhu kien dak li jqeġhdilna quddiemna "mera ta' ħajja realistika f'waħda mill-irkejjen fil-bidu tas-seklu ġhoxrin".

Mhux il-waqt hawnhekk – u lanqas inħossu l-ħtieġa – li nitkellmu mix-sehem li kellu A. Cremona fil-qasam tal-kitba u ta' l-istorja Maltija f'aktar minn sittin sena ta' hidma bla heda. Dan ir-rakkont li ġie f'idejna hu ħolqa f'sensiela twila ta' xogħlijiet li s-sur Nin qieġhed f'idejn ħuru l-Maltin: xogħol ta' fejda li barra minn mogħdija ħelwa ta' żmien jiswa biex jaġhti taġhlima lill-bniedem li għal ħaġa jew oħra jsib ruħu fil-hemm u juri kemm jenħtieġ li wiehed iqisha mitt darba qabel jaqtagħha. Il-biki u l-indiema ma jiswew xejn wara li l-ħsara tkun saret, u mhux sejin inħassru dak li jkun sar.

Helwa d-dahla tar-rakkont, tfakkarna f'dak il-*fin de siecle* li minnu kienu jitkellmu n-nanniet taġhna. Ġoġ, qalb safja u mrobbija fl-ġhozza, iħobb lil Doris, tifla fqira, imma bla għaqal u fierġha. Iħossu mnikket għal darba meta jinduna li hi qarrieqa, imma jimexxilu jegħleb lilu nnifsu u jaħrabha biex kemm jista' jkun jinsieha. Isir tabib, isiefer, u għal ħafna snin ħadem barra minn pajjiżna, l-aktar fl-Ewwel Gwerra, meta messu jżur u jdewwi baħrin u suldati milqutin fit-taqtigħat ħorox fil-Lvant Nofsani.



Meta jiġi lura f'Malta jiltaqa' bla hsieb ma' Doris, li kemm dam imsiefer kienet iżżewġet. Imutilha r-raġel bil-marda ta' l-influenza, u Ġorg, li kemm dam imbiegħed minnha qatt ma kien insieha minkejja taż-żmien li kien għadda u l-imġieba tagħha, jehodha b'martu wara ftit xhur. Imma l-għada li titrabba fiha l-kefen inehħiha. Doris tibqa' belha kif kienet f'żgħożitha. Lil Ġorg bin-nuqqas ta' għaqal tagħha titfgħu f'baħar ta' niket u ta' taħbit. Hin bla waqt Ġorg jaqtagħha li jitlaqha, u wara li jdaħħal lil bintha – li jgħożżha bħallikieku bintu – mas-sorijiet Ġużepkini, johrog u ma jergax lura lejn id-dar. Ġorg u Doris jerggħu jiltaqgħu żmien wara f'Tunes, fejn il-bluha tagħha u x-xewqa tiegħu li jiltaqa' ma' bintha kienu wassluhom. Imma jaħasra! Għall-aħħar darba, għax hajjet Doris kellha tintemm qabel il-waqt mis-sejf tal-imqarraq ħabib tagħha, u Ġorg sata' biss jibki l-imġieba tiegħu meta telaqha hešrem bla qagħad iqis x'jistax jigi wara.

Minn Ġorg u minn Doris hafna għandhom x'jitgħallmu ż-żgħażaġh tagħna, hafna x'jixtarru u jtiegħmu. U naħsbu li l-messaġġ moħbi li minnu jitkellem il-kittieb fil-kelmtejn tiegħu lill-qarrej hu sew dan: ta' min hi l-ħtija li l-ktajjen ta' mħabba ġew maqtugħa? Ta' Doris li ma għarfetx tghożż giehha u ddu b'zewgħa? Ta' Ġorg li halla s-saħna tad-demem tagħmih? X'aktarx la ta' waħda u anqas ta' l-ieħor, jew aħjar tat-tnejn. Bħalma jgħid il-Manzoni, fi glieda mhux la kemm tghid ta' min hi l-ħtija: xieraq għalhekk li wieħed jistabar bil-hemm li jiġi fuqu, iqis sewwa ħtijieta qabel jara dawk ta' għajru, jagħder in-nuqqas ta' dawk li jonqsuh u jfittex li jiġbidhom lejħ bil-ħlewwa u bil-kelma t-tajba. Fl-aħħar mill-aħħar mhux dan hu l-messaġġ tal-Vanġelu?

Għogobna l-istil ħafif u mexxej tar-rakkont għalkemm xi sitwazzjonijiet m'humieħ ċari biżżejjed. Id-djalogu huwa ħaj u jiġbed l-attenzjoni tal-qarrej; lil Ġorg u lil Doris nistħajluhom nies li nafuhom sewwa, għaliex narawhom imdawrin bi grajjiet li ftit jew wisq aħna wkoll ngħaddu minn-hom. Lil Victor hassejnieħ inqas realistiku, għaliex – ngħiduha kif inhi – ħbieb tal-qalb bħalu jintgħaddu bħad-dubbien l-abjad. Helwa hafna l-ix-bieħa ta' Janie li bit-talb tagħha rnexxielha tlaqqa' lil Ġorg u 'l ommha u tisma' l-kelma "maħfra" li biha jagħlaq ir-rakkont.

Għogobna l-hsieb ta' A. Cremona li joffri dan ix-xogħol tiegħu lill-istudenti li magħhom ħadem mill-1928 sa l-1940. Dawk kollha li bħalna kellhom ix-xorti li jitgħallmu minnu f'dawk is-snin l-ilsien Malti u l-imħabba lejn grajjiet il-Gżira tagħna jizzuħħajr ta' dan il-hsieb sabiħ tiegħu u jixtequlu snin oħra ta' ħidma għall-ġid ta' art twelidu.

L. SCHIAVONE

*Stampat I-M.U.P.*